



# தமிழ்நாடு அரசு ஊழியர் சங்கம் Tamilnadu Government Employees' Association

பதிவு எண் 237/84

**தோழர் எம்.ஆர். அப்பன் கில்லம்**

எண் : 46, தேரடித் தெரு, திருவல்லிக்கேணி, சென்னை - 600 005.  
தொலைபேசி எண் : 28441286, 28440938, 28443886 பேக்ஸ் : 28443601

ஊடக செய்தி 08 / 2018

நாள் : 03.06.2019

தமிழ்நாடு அரசு ஊழியர் சங்கத்தின்

பொதுச் செயலாளர் மு.அன்பரசு வெளியிடும்

**ஊடகச் செய்தி**

**தமிழ்நாடு அரசு ஊழியர் சங்கத் தலைவர்  
தோழர் மு.சுப்பிரமணியனின் பணியிடை நீக்கம்**

**அதிகார வரிக்கத்தின் காழ்ப்புணர்ச்சி அரசியல்  
ஆர்ப்பரித்து எழுந்து அடக்குமுறையை அழிப்போம்!**

**தமிழ்நாடு அரசு ஊழியர் சங்கம் தொடர் உண்ணாவிரதம்**

தமிழகத்தில் அதிமுகவின் வீழ்ச்சிக்கு காரணமாயிருந்த காரணிகளில் பிரதமர் நரேந்திர மோடி மீதான வெறுப்பு அலைக்கு அடுத்தபடியாக இருந்தது ஆட்சியாளர்கள் அதிகார வர்க்கத்தினரின் தவறான வழிகாட்டுதல்களை தெய்வ வாக்காக அப்படியே ஏற்றுக்கொண்டு கண்மூடித்தனமாக நடந்து கொண்ட நிகழ்வுகளாகும். அதிகார வர்க்கத்தினர் அரசு ஊழியர்கள் ஆசிரியர்கள் மீது நடத்திவரும் கண்மூடித்தனமான தாக்குதல்களுக்கு தக்க பதிலடியை அதிமுகவின் ஆட்சியாளர்களுக்கு மக்களும் அரசு ஊழியர்களும் ஆசிரியர்களும் வழங்கினார்கள். தேர்தல் முடிந்ததும் மீண்டும் தங்கள் அதிகாரப் போக்கை அதிகார வர்க்கத்தினர் கையிலெடுத்து விட்டனர் என்பதற்கான ஆதாரங்களை தினசரி நாம் ஊடகங்களில் பார்த்து வருகிறோம். தேர்தல் முடிந்ததும் காலவரையற்ற வேலை நிறுத்தப் போராட்டத்தில் ஈடுபட்ட ஆசிரியர்களுக்கு பணி உயர்வு வழங்கப்பட மாட்டாது என அதிர்ச்சியூட்டியது இவ்வரசு. இதன்மூலம் ஆசிரியர் சங்க நிர்வாகிகள் மற்றும் போராட்டத்தில் பங்கேற்ற ஆசிரியர்கள் பல பேருக்கும் பதவியுயர்வு கிடைக்காதோ என்ற அச்ச நிலை ஏற்பட்டுள்ளது.

இது ஒரு புறமிருக்க இதனைத் தொடர்ந்து தமிழகத்தில் அரசுத் துறைகளில் பணிபுரியும் அனைத்து அரசு ஊழியர்களுக்கும் பாதுகாவலனாய் உரிமைகளைப் பெறுவதில் சமரசமில்லாப் போராட்டங்களை நடத்தி சிறை செல்லக்கூட தயங்காத இயக்கமான தமிழ்நாடு அரசு ஊழியர் சங்கத்தின் தலைவர் தோழர் மு.சுப்பிரமணியன் மே 31ஆம் தேதி ஓய்வுபெற இருந்த நிலையில், தேர்தல் தோல்வி மற்றும் ஊழியர்களிடையே போராட்ட உணர்வைத் தோற்றுவித்தவர் என்ற காழ்ப்புணர்ச்சியின் காரணமாக அவரை இவ்வரசாங்கம் 31.5.2019ஆம் தேதி பணி ஓய்வு பெறவிடாமல் தடுத்திருக்கிறது. இதன்மூலம் அரசு ஊழியர்கள் மற்றும் ஆசிரியர்கள் மத்தியில் அச்ச உணர்வை ஏற்படுத்த வேண்டும் என்பதும், இனிமேல் அரசு ஊழியர்களும் ஆசிரியர்களும் போராட்டம், ஆர்ப்பாட்டம், தர்ணா, கண்டனப் போராட்டம் போன்றவற்றில் கலந்து கொள்ளவிடாமல் பயத்தை ஏற்படுத்த வேண்டும் என்பதும் அதிகார வர்க்கத்தின் எண்ணமாகும்.



# தமிழ்நாடு அரசு ஊழியர் சங்கம் Tamilnadu Government Employees' Association

பதிவு எண் 237/84

**தோழர் எம்.ஆர். அப்பன் கில்லம்**

எண் : 46, தேரடித் தெரு, திருவல்லிக்கேணி, சென்னை - 600 005.  
தொலைபேசி எண் : 28441286, 28440938, 28443886 பேக்ஸ் : 28443601

அரசு ஊழியர் சங்கத்தின் தலைவர் திரு.மு. சுப்பிரமணி 2003-ல் நடந்த அரசு ஊழியர் ஆசிரியர் போராட்டத்தில் கலந்து கொண்டு சிறை சென்றுவிட்டு வந்தவர் என்பதும், ஊரக வளர்ச்சித் துறை ஊழியர்கள் உரிமைக்காக பலமுறை கடும் போராட்டங்களை நடத்தியவர் என்பதும் அவரை ஓய்வுபெறச் செய்யவிடாமல் தடுப்பதன் மூலம் அவருக்கு பெரியதாக நெருக்குதல் ஏற்படுத்த முடியாது என்பதும் அதிகார வர்க்கத்திற்குத் தெரியும். ஆனால் அவர் பணி ஓய்வு பெறுவதை நிறுத்தி வைப்பதன் மூலமாகவும் பணியிடை நீக்கம் வாயிலாகவும், தற்போதுள்ள நிர்வாகிகள், புதியதாக அரசுப் பணியில் சேர்ந்தவர்கள், சங்கத்தின் பணிகளில் உதவுபவர்கள், சாதாரண அரசு ஊழியர்கள் போன்றவர்கள் அலுவலகத்தை விட்டு வெளியே வர பயம் உண்டாக்குவது அவர்கள் திட்டமாக இருக்கலாம், “பார்த்தீர்களா தமிழ்நாடு அரசு ஊழியர் சங்கத்தின் தலைவருக்கே இந்த நிலை ஏற்பட்டுள்ளது. இனிமேல் போராட்டம், தர்ணா, ஆர்ப்பாட்டம், வேலை நிறுத்தம் என்று யாராவது வெளியே வந்து பாருங்கள், உங்களுக்கும் அதே கதிதான்” என்று மிரட்டுவதான தோற்றத்தை ஏற்படுத்த முயற்சித்திருக்கிறது இந்த அதிகார வர்க்கம்.

அரசு ஊழியர்கள் ஆசிரியர்கள் தமிழக அரசுடன் ஒரு சுமுகமான உறவுடன் நிர்வாகத்தை நடத்துவோம் என்று விரும்பினாலும், உங்களுடைய உறவும், அணுகுமுறையும் எங்களுக்குத் தேவையில்லை என்று புறந்தள்ளுகிற வெறுப்பு மனப்பான்மையைத்தான் இந்தப் பணியிடை நீக்கம் காட்டுகிறது. அரசு ஊழியர் சங்கம் எப்போதும் ஊழலுக்கு எதிராக போராடுகிற இயக்கம் என்பதையும், ஊழலுக்கு எதிரான பல போராட்டங்களை அது முன்னின்று நடத்தியிருக்கிறது என்பதையும் அரசாங்கத்திற்கு தெரியாததல்ல. அப்படிப்பட்ட ஒரு அமைப்பின் மாநிலத் தலைவரான அப்பழுக்கற்ற நபர் மீது பொய்யான புகாரினை திட்டமிட்டு ஜோடித்து, பதிவு செய்து அவரை விருதுநகர் மாவட்ட ஆட்சியர் பணியிடை நீக்கம் செய்திருக்கிறார் என்பது முழுக்க முழுக்க காழ்ப்புணர்ச்சி அரசியல்.

இந்த விவரங்கள் தமிழக முதல்வருக்கும் அமைச்சர்களுக்கும் தெரியுமா என்பது தெரியவில்லை. ஆனால் அரசு ஊழியர்களும் ஆசிரியர்களும் எப்போதும் அரசுக்காக உழைப்பவர்கள் அதன் திட்டங்கள் மக்களுக்கு போய்ச் சேர வேண்டும் என்று சேவை செய்பவர்கள். அவர்கள் தங்களுக்கான உரிமைகளுக்காக களமிறங்கி போராடினாலும் போராட்டம் முடிவுக்கு வந்த உடனே அரசுடன் சுமுகமான உறவையும் அணுகுமுறையையும் மேற்கொள்ளவே எப்போதும் விரும்புவார்கள். அரசும் போராட்டங்கள் முடிந்தவுடன் அரசு ஊழியர்களை தங்கள் குழந்தைகளைப் போல பாவித்து பகைமை மனப்பான்மையை வளர்க்காமல் புரிந்துணர்வுடன் இரு தரப்பினரும் சேர்ந்து மக்களுக்கான சேவை செய்வதே இதுநாள்வரை வழக்கமாக இருந்து வருகிறது. ஆனால் இத்தனை காலங்கள் இல்லாத அணுகுமுறையாக கடந்த இரண்டு ஆண்டு காலமாக அரசு ஊழியர்கள் தங்கள் உரிமைகளுக்காக போராடியதை அரசு தன்னுடைய கௌரவப் பிரச்சனையாக எடுத்துக் கொண்டு விட்டதோ என்று எண்ணும் விதமாக பலவிதமான அடக்குமுறைகளை கையாளுவதிலிருந்து இந்த அரசு அரசு ஊழியர்களை தன்னுடைய குழந்தைகளாக பாவிக்காமல் எதிரிகளாக பாவக்கிறதோ என்ற பலமான ஐயப்பாடு எழுந்துள்ளது.

அதிகார வர்க்கத்தின் இந்த அரசியல் மூலம் அரசு ஊழியர்கள் ஆசிரியர்களின் போராட்டங்களை உரிமை கேட்புகளை ஒடுக்கி விடலாம் என்றோ அவர்களுக்கு கிடைக்க வேண்டிய சட்டப்படியான சலுகைகளையும் நிலவைகளையும் தடுத்துவிடலாம் என்று நினைத்தாலோ அது இந்த ஆட்சிக்கு அவர்களே அடித்துக் கொள்ளும் சாவுமணியாகத்தான் இருக்கும் என்பதை வருத்தத்தோடு பதிவு செய்ய கடமைப்பட்டிருக்கிறது தமிழ்நாடு அரசு ஊழியர் சங்கம். 17(பி) குற்றச்சாட்டு நிலுவையில் இருந்தாலும் சம்பந்தப்பட்ட ஊழியர்களுக்கு பதவி உயர்வு வழங்கவோ, பணி ஓய்வுபெற அனுமதிக்கவோ



# தமிழ்நாடு அரசு ஊழியர் சங்கம் Tamilnadu Government Employees' Association

பதிவு எண் 237/84

**தோழர் எம்.ஆர். அப்பன் கில்லம்**

எண் : 46, தேரடித் தெரு, திருவல்லிக்கேணி, சென்னை - 600 005.  
தொலைபேசி எண் : 28441286, 28440938, 28443886 பேக்ஸ் : 28443601

தடையில்லை என்று நீதிமன்ற உத்தரவுகள் உள்ள நிலையில் விருதுநகர் ஆட்சியரின் பணியிடை நீக்க உத்தரவு அரசியல் காழ்ப்புணர்ச்சி கொண்டது என்பதில் சந்தேகமில்லை.

மாண்புமிகு முதலமைச்சர் அவர்கள் அதிகார வர்க்கத்தின் இந்தப் பழிவாங்கும் அரசியலை ஒரு முடிவுக்கு கொண்டு வந்து அரசு ஊழியர்கள்-ஆசிரியர்களுக்கும் அரசுக்கும் இடையே ஒரு இணக்கமான உறவை ஏற்படுத்த வேண்டும். அதிகார வர்க்கத்தின் இந்த செயல்பாடுகள் எங்களை மீண்டும் போராட்டக் களத்திற்கு நிர்ப்பந்தித்துள்ளது. ஏற்கெனவே அதிகார வர்க்கத்தின் தவறான வழிகாட்டுதலால் பல பிரச்சனைகளுக்கு தீர்வுகள் ஏற்படாமல் முட்டுக்கட்டையாக மாறி அதன்காரணமாக அதிமுக கடந்த தேர்தலில் கடுமையானதொரு தோல்வியை சந்தித்துள்ள நிலையில் முதல்வர் இதுபோன்ற பிரச்சனைகளில் நேரடியாகத் தலையிட்டு பிரச்சனைகளை சுமுகமாகத் தீர்க்க முன் வர வேண்டும் என்று தமிழ்நாடு அரசு ஊழியர் சங்கம் கேட்டுக்கொள்கிறது.

அதிகார வர்க்கம் அடக்குமுறையை ஏவும் போது உழைக்கும் வர்க்கத்திற்கு இரண்டே வழிகள்தான் உள்ளன. ஒன்று ஆர்ப்பரித்து எழுந்து அடக்குமுறையை அழிப்பது அல்லது அடங்கிபோய் அடக்குமுறைக்குள் அமிழ்வது. இவற்றில் இப்போது அரசு ஊழியர்களுக்கு, ஆசிரியர்களுக்கு உள்ள ஒரே வழி ஆர்ப்பரித்து எழுவதே. மாண்புமிகு தமிழக முதலமைச்சர் இந்தப் பிரச்சனையில் உடனடியாக தலையிடாத பட்சத்தில் தொடர்போராட்டங்களை முன்னெடுப்பதைத் தவிர வேறு வழியில்லை. முதல்வரின் கவனத்தை ஈர்க்கும் வகையிலும் அரசின் அடக்குமுறைகளையும் பழிவாங்கும் நடவடிக்கைகளையும் கண்டிக்கும் விதமாகவும் பணியிடைநீக்கம் செய்யப்பட்ட தமிழ்நாடு அரசு ஊழியர் சங்கத்தின் தலைவர் தோழர் மு.சுப்பிரமணியனின் பணியிடை நீக்கத்தை ரத்து செய்து அவர் பணிஓய்வு பெற அனுமதிக்க வலியுறுத்தி இன்று

**12.6.2019 முதல் சென்னையில்**

**ஆயிரக்கணக்கான ஊழியர்கள் பங்கேற்புடன்**

**தொடர் உண்ணாநிலை அறப்போராட்டம் துவங்கியது**

**அரசின் கண்டுக்கொள்ளாத போக்கு தொடருமேயானால்**

**16.6.2019 அன்று மாநில செயற்குழு கூட்டத்தை நடத்தி அடுத்தகட்ட**

**வீரியமான போராட்டத்தினை உறுதியுடன் நடத்திட முடிவெடுக்கும்**

(மு. அன்பரசு)  
பொதுச் செயலாளர்